

ማርያም ደዓርት

ግንቦት 21 2013 ዓ.ም. (5/29/2021)

ማርያም መንፈሳዊት አደና

ማርያም ምስለ ፍቁር ወልዳ



ንባባት: ገላትያ 4:1-9፥ ራእ 11:19-12:1-6፥ ግ.ሐ.1:12-14፥ ሉቃ. 1:-39-56

ስብከት: ወለገጽኪ ይትመኃለሉ ኩሎሙ አሕዛብ ብዑላነ ምድር ኩሉ ክብራ ለወለተ ንጉሥ ሃሴቦን በዘአጽፋረ ወርቅ ኅቡርት ወዕጹፍት።

ሎሚ ብዓል ማርያም ድዓሪት ዘኪርና ነብዕል አሎና። አደታት ክጽልያ እንክለዋ እዚ ኹሉ አበይ ዝበል ናብ እኖይ ማርያም ምሕረት፥ ሰላም፥ ዝደለ እናበላ ይጽልያ፥ ነዚ ሎሚ አኪቡና ዘሎ ብዓል የዘኻኸረና፥ ውሉድ ነብኡ/አ ብወላዲቱ/ታ ገሩ ክልምኖ እንክሎ ብቐሊል ክስማዕ ይክኣል እዩ።

አደ ዝተፈላለየ ምኽንያት እናገበረት ተስምዕ እያ፥ አደታትና አብ ሕይወተን ብዝያዳ ነዚ ስለ ዝፈልግ ኩሉ ጊዜ ምሕረት አምላኽ ክደልያ እንክለዋ ብማርያም ይምህለላ። አብ ሕይወትና ከም አደና ዝቐርበና የለን መብዝሕትኡ እቲ አነ ዘብለና ካብ አደና ኢና እንወስዶ። አብ ኢየሱስ እንተ መጻእና ኩሉ ሥጋዊ ሰውነቱ ጠባያቱ መልክዑ ካብ ማርያም ወሲድዎ ንሳ ኩሉ ናታ ሂባቶ። በታ ኩሉ ዝሃበቶ አዲኡ ክንቀርቦ እንክሎና ክሰምዓና ክቐርበና ግድን እዩ።

አብ መስቀል ቅድሚ ምጣቱ ብለበዋ ዝሃበና አደ ማርያም እያ። እንሃ አደኹም ኢሉ ንቅ. ዮሐንስ ክንዲ ኩልና ኮይኑ ሂብዎ። እዚአ አደኹም ክብለና እንክሎ አብ ኩሉ ጉዕዞ ሕይወትኩም ሓላዊትኩም ሓጋዚትኩም መራሒትኩም እኮታ ንኹሉ ካባይ እትደልይዎ እትሓልየልኩም ኢሉ ሂቡና። ንአአ እውን እዚአም ደቅኺ እዮም ኢልዋ፥ ጉዳይ ወላዲት ክትገብር፥ ኩሉ እቲ ወላዲ ንውሉዱ ዝገብረሉ ክትገብረልና ሓላፍነት ሂብዋ። ክትመርሓና ክትሕግዘና ክትመኽረና አብ ቅድሚ ወዳ እሙናት ኮና ክንጉዓዝ አብ ኩሉ ክትሕግዘና።

ሕይወት ቀዳመይቲ ቤተ ክርስቲያን ምስ ማርያም እዩ ተጀሚሩ ቅ. ሉቃስ ነዚ ከረድእ ኢሉ እዚአቶም ኩሎም ምስ ገሊኤን አንስትን ምስ ማርያም አደ ኢየሱስን ምስ አኅዋቱን ኃቢሮም ጸሎት የዘውትሩ ነበሩ (ግ.ሐ 1:14) ይብል። አብ መንግሥም ኮይና ማርያም ክልተ ነገር ትምህርም ነራ፡

- **ጸሎት ምግባር፡** ሕይወት ማርያም ሕይወት ጸሎት እዩ። ጸሎት ክንብል ከሎና ንኣምላኽ ምፍላጥ እሞ ኩሉ ብድላዩ ምምራሕ እዩ። ትውፊት ካብንእስነታ ኣብ ቤተ ጸሎት ከም ዝግበየት እዩ ዝነግረና ስለዚ ትርጉም ጸሎት ኣጸቢቓ ትፈልጥ ነራ። ንኣዋርያት ኣብ ጽርሓ ጽዮን ነዚ እትፈልጦ እያ ትመርሖም ነራ። ሎሚ ንሕና ካብኣ እንምሃሮ ኣብ ዝኾነ እሞን ንዝኾነ ነገር ብጸሎት ክነሰንዮ ከሎና ርግኣት ተስፋ ይህበና። ኣዋርያት ኣብቲ ጊዜ ፍርሓትን ምሹቕ-ራርን ኣብቲ ከቢድ እሞን እታ ኣንቲ ኣይሊ ዝህቦም ብኣባር ጸሎት ምግባር እዩ ስለዚ ምስ ማርያም ኮይኖም እናጸለዩ ከለዉ ንምውራድ መንፈስ ቅዱስ ተሰናድዖም ነራ። ማርያም መምህር ጸሎት እያ። ወደይ ዝበለኩም ግበሩ እናበለት ንድላይ ወዳ ክንሰምዕ ክነኽብር ክንጽሊ ትነግረና።

- **ንኹሉ ኣብ ኢድ ኣምላኽ ገርካ ምኽኣል፡** ሕይወትና ብምልኡ ኣብ ትሕቲ ኣምላኽ ገርና እንተ ኽኣልና ኩሉ ሒዝና ኣሎና ማለት እዩ። ማርያም እነኹ ባርያ እግዚአብሔር ኢላ ምስ ኣመነት ካብኡ ንድሓር ዝመጽእ ይመጻእ ሰጋእ ኣይበለትን። ንስደት ኣብ ግብጺ ክትከይድ እንከላ፣ ንወዳ በቲ ዝምህሮን ዘገብሮ ዝነበረ ተኣምራታትን ኣብ ክንዲ ሰናይ ውርደት ክረክብ ክትርኢ እንከላ ትጉሂ ነራ ግን ሰጋእ ኣይበለትን። ኣብ ሕማማቱ ጎኑ ጎኑ እናተጓዕዘት ክትከይድ እንከላ እሞ ክግዕር ክመውት ክትርኢ እንከላ ኣንቲ ናይ ተስፋ ቍርጸት ምልክት ኣየርኣየትን፣ ካልኣት ኣንስቲ ድሕሪ ሞቱ ላዕልን ታሕትን ክብላ እንከለሞ ንሳ ኣንቲ ምልክት ናይ ኣዘን ምጭናቕ ኣየርኣየትን እቲ ምንታይ ኩሉ ኣብ ኢድ ኣምላኽ ከምዘሎ ትኣምን ስለ ዝነበረት። ንቀዳመይቲ ማሕበር ወዳ ነዚ እያ ምሂራት።

ነዚ መሰረት ገርና ማርያም ኣደ ኩልና እያ ንብል ስለዚ መንፈሳዊት ኣደና ክንብላ ኣቀኛ ስማ እዩ። ማርያም እምብኣር ኣደ ኣምላኽ ጥራሕ ኣይኮነንትን ኣደና እውን እያ። ንማርያም ኣደና፣ እምበትና፣ ኣደ ቤተ ክርስቲያን፣ ከምኡ ኣብ ብዙሕ ጽሑፋት ኣበው **ኣደ ኩሎም ሕያዋን** ዝብል ንረክብ እዚ ኩሉ መንፈሳዊ ኣደነት ማርያም ይገልጻልና። ግን ማርያም ኣደና ክንብላ እንከሎና ኣብ እንታይ ትርጉም ወይ እንታይ ማለትና ኢና? እዚ ቀሊል መልሲ እዩ ማርያም ኣደና እያ ምኽንያቱ ንሳ ንመድኃኒና ስለ ዝወለደት። ንሕና ብእምነትን ብጸጋ ጥምቀትን ምስኡ ንወሃሃድ ኣባላት ናይ እታ ሰውነቱ ዝኾነት ቤተ ክርስቲያን ንኸውን። ንሱ ርእሲ እዩ ንሕና ኸኣ ኣባላት ኢና። ንሕና ኣባላት ሰውነት ክርስቶስ ስለ ዝኾና ማርያም ከኣ ኣዲኡ እያ ስለዚ ማርያም እምብኣር ኣደና እያ። እዚ ግን ብግዙፍ ብኣካላዊ መልክዕ ኣይኮነን ብመንፈሳዊ መልክዕ ናይ ጸጋ እዩ። ካብ ካልኣይ ክፍለ ዘመን ጀሚሩ ብዙሓት ዓበይቲ ክርስቲያን ከምኡ ብዙሕ ጊዜ መራሕቲ ቤተ ክርስቲያን ንማርያም ብዝርኢ መንፈሳዊ ኣደና ከም ዝኾነት **ይገልጹ።**

ንማርያም መንፈሳዊት ኣደና ክንብላ እንከሎና ኣብ ክልተ ቀንዲ ነገራት መሰረት ገርና ኢና፡

- **ንኣምላኽ ሕራይ ብምባላ፡** መልኣኽ እግዚአብሔር ኣደ መስሕ ከምእትኸውን ከበስራ እንከሎ ዝሃበቶ መልሲ። እቲ ካብኣ ዝውለድ ንድሕነት ኩልና ብምጃኑ እሞ ነዚ ክንዲ ኩልና ኮይና መልሲ ክትህብ እንከላ ንኹልና ኣብቲ ናይ ድሕነት መኣዲ ከምእንሳተፍ ገራትና።
- **ንእግዚአብሔር ሕራይ ክትብሎ** እንከላ እቲ ዝሃበቶ መልሲ ብመንጽር ኣብ ቀራንዮ ዝፍጸም ተራእዩ እዩ። ንሳ ኣብ ስቓይን መስዋዕትን ወዳ ብመንፈስ ተሳቲፋ እያ፣ ንወዳ ምእንቲ ድሕነት ኩሎም ደቂ ሰብ ኣብ ሰማያዊ ኣምላኽ መስዋዕቲ ገራ

አቕረባቶ እያ። ብዙይ ናታ እምነትን ተአዝዞን መድኃኒ አይምተዋህበናን ስለዚ ድሕነት አይምመጽኦን ቤተ ክርስቲያን አይምሃለውትን።

አብዚ ክልተ ሓሳባት እንተ አስተውዓልና ዝመሓላለፍ ዘሎ ሕይወት እዩ። ናይ ሓንቲ ወላዲት ቀንዲ ስራሕ ወይ ጸዋዕታ ኸኦ ሕይወት ምትሕልላፍ እዩ። ብሓቂ ክንርእዮ እንከሎና ማርያም ምንጭ ናይ ኩሉ አብ ሕይወትና እንረኽቦ ጸጋ፣ መንፈሳዊ ሕይወትናን እያ፣ ስለዚ መንፈሳዊት አደና ክንብላ መሰልን ግንዖትን አሎና። ቅድስት አደና ክንብላ እንከሎና ነዚ ኢና እነመልክት።

አብ ሓዲስ ኪዳን ማርያም መንፈሳዊት አደና ከምዝኾነት ዝሕብር አብ ክልተ ቦታታት ተጠቂሱ ንረኽቦ።

1. አብ ዮሐ 19:26-27፣ ኢየሱስ ነዲኡ ነቲ ዘፍቅሮ ወዲ መዝምርውን አብ ጥቕኦ ደዌ ኢሉ ምስ ረአየ ነዲኡ ኦቲ ሰበይቲ እንሆ ወድኺ በላ። ነቲ ወዲ መዝምሩ ኸኦ እንሃ አዴኻ በሎ። እቲ ወደ መዝምርውን ካብ ሽዑ ጀሚሩ ናብ ቤቱ ወሰዳ ዝብል ነንብብ። ብዙሓት ከምዝብልዎ አብዚ ኢየሱስ ዝብሎ ዘሎ ካብቲ ንዮውሓንስ ዝበሎ ንላዕሊ እዩ ዘስምዕ ማለት ካብቲ ዮውሓንስ ንማርያም ዝህቦ አገልግሎት ንላዕሊ እዩ ዘስምዕ ይብሉ። ሓዋርያ ዮውሓንስ ክንዲ ኩልና ክንዲ መላእ ቤተ ክርስቲያን እዩ ደው ኢሉ ዘሎ። ኩልና ደቂ ማርያም ኢና፣ ንሳ ኸኦ ፍሉይ ተራ እትጻወቶ አብ ክንዲ ቤተ ክርስቲያን ተዋሂባ። እዚ ብአምሳል ዝግለጽ ብዛዕባ ዮውሓንስ ብመንጽር ወንጌሉ ክንርእዮ ከሎና ክነረጋግጽ ንክእል። ግዙፋዊ ነገራት አብ ክንዲ መንፈሳዊ ነገራት ከስምዑ ንረኽቦ።

2. ራእ 12:1-5፣ዓቢ ትእምርቲ ድማ አብ ሰማይ ተርእየ፣ ፀሓይ ዝተወንዘፈት ወርኒ ብእግራ ዝረገጸት ዓሰርተ ኽልተ ኸዋኽብቲ ከም አኽሊል አብ ርእሳ ዝደፍኤት ተራእየት. . . . ንሳ ንኹሎም አሕዛብ ብበትሪ ሓፊን ኪጓስዮም ዘለዎ ወዲ ወለደት ዝብል ነንብብ። አብዚ እዚአ ሰበይቲ አብ ብሉይን ሓዲስን ኪዳን አምሳል ህዝበ እግዚአብሔር እያ። ናይ ብሉይ ኪዳን እስራኤል መስሕ ወሊዳ ሓዳስ እስራኤል ቤተ ክርስቲያን ኮይና፣ ንሳ በቲ ገበል ድራጎን ትሳቕ።

እዚአ ሰበይቲ ተባሂላ ዘላ ነደ ኢየሱስ እውን ከስምዕ ይኸእል እዩ። ካብ መጀመርያ ብብዙሓት ጳጳሳትን ተሎጋውያንን ንማርያም ከምዘስምዕ አስተምሂሮም። በዚ ርድኢት ማርያም እያ ንሰይጣን በቲ ሓደ ወዳ አቢላ ዝሰዓረት። ሳላ ማርያም አሕዋት ክርስቶስ ኮና። ብማርያም አቢልና መንፈሳዊ ውሉድነት ረኺብና።

አብዚ ሎሚ እንዝክሮ ዘሎና ብዓል ማርያም ድዓሪት ብፍሉይ ክንዝክሮ ዝድለ ዘሎ ከመሎና አብ ኩሉ መንፈሳዊ ሕይወትና ኢልና ንርእስና ክንሓትት እሞ አብታ ወላዲትና ክንምለስ። ጊዜና እንተ ርኤና ማርያም እንታይ አለዋ ደይ ከም ኩልና እያ፣ ዝያዳ ክብሪ አይግብኦን እዩ፣ መሳርሒት ጥራሕ እያ ነራ፣ ክነኸብራ አየድልን እዩ፣ ድሕሪ ኢየሱስ ቆልዑት ነሮማ እዮም እቶም አብ ወንጌል አሕዋት ኢየሱስ ዝብል ናይ ብሓቂ ዝወለደቶም እያ እናተባህለ ግጉይ ትምህርትን ሓበረታን ብብዝሒ ዝስምዓሉ ኢና ዘሎና። እሞ ማርያም ከምዚ ዝብሃል ድያ ወይስ ናይ ብሓቂ አብ ድሕነት ዓቢ ተርኦ ዘልኦ እያ።

ብርግጽ ማርያም ከማና ፍጥርቲ እያ ግን ብመንጽር አደ አምላኽ ክትከውን ስለ ዝተሓርየት ብዘይ ኃጢአት ተጸኒሳ እዚ ካብ ኩልና ፍልይቲ ይገብራ። መልአኽ ከበሰራ እንከሎ ምልእተ ጸጋ ኢልዋ። እዚ ጸጋ እዚ ካብ ወዳ ዝረኽበቶ እዩ። አደ አምላኽ እያ ምስ ወዳ ፍሉይ ርክብ ዘልኦ እያ። ብወገና እውን ንድላይ አምላኽ ክትፍጽም ብምሉእ ሕራይ ዝበለት እያ ስለዚ ማርያም ብኹሉ ሕርይቲ ፍጥረት ኣብ ቅድሚ ኣምላኽ ሞጎስ ዝረኽበት ካብ ኩለን አንስቲ ዝተባረኸት እያ። ኣብ መንጎናን ኣብ መንጎ አምላኽን ዕርቂ ዘምጽአት መንጎኛ እያ። አምላኽ ብማርያም ክንልምኖ እንከሎና ከይሰምዓና አይተርፍን እዩ። ሓንቲ እትብለና ወዳ ዝደልዮ ክንገብር እዩ።

ሎሚ እውን ማርያም ኣብ መንጎናን ኣብ መንጎ አምላኽን ዕርቂ ክተውርደልና ጸጋ ወዳ ኣብ ማእከልና ከምዝርከብ ክትገብር ትኽእል እያ ሓንትስ ንለምና። ብፍሉይ ጸሎት ክንገብር ንኹሉ ክትቅይረልና ለምንልና ንበላ። ርሑስ ብዓል ንኹልና ብአማላድነታ ፍቕርን ሰላም ኣብ ኩል ተውርደልና።

ብሩኽ ብዓል

አባ ንጉሠ ፍሥሓ